

## స్విండర్

రాం బాత్‌రూమ్‌లోంచి బయటకు వచ్చేసరికి జయంతి దీక్షగా పేపర్ చదువుకుంటోంది. కిటికీలోంచి పడుతున్న లేత ఎండ ఆమె చెక్కిళ్లను నిమురుతోన్న దృశ్యం చూసి అతను పరవశించాడు. వెళ్లి ఆ చెక్కిళ్లను తనే స్పృశించాలని అనిపించిందాతనికి. కానీ ఆమెకిచ్చిన మాట గుర్తుకు వచ్చి ఆగిపోయాడు.

అసలు జయంతీ, తనూ ఒకే గదిలో ఒక రోజు గడపగలుగుతారని ఊహించలేదతను. మూడేళ్ల క్రితమే ఆమె పరాయి స్త్రీ అయిపోయింది. ఆమె తండ్రి అతన్ని కాదని జయ్‌కిచ్చి పెళ్లి చేసినప్పుడే అతనికి తెలిసిపోయింది, ఆమెను మళ్లీ చూడడం కల్ల అని. కానీ కల్లలు, కలలు కూడా నిజమవుతాయని తెలిసింది మూడురోజుల క్రితమే. ఆఫీసు పనిమీద అతనీ ఊరు రావడం, ఒక పార్టీలో జయ్‌ను, జయంతిని కలవడం జరిగింది. జయంతి అతన్ని పరిచయం చేయగానే వెంటనే జయ్ అనేశాడు.

“మీరేనా రాం? చాలా విన్నాను. డబ్బు లేదన్న కారణంగా మా మావగారు పిల్లనివ్వనన్నారటగా! ఎనీ వే థాంక్యూ ఫర్ లీవింగ్ జయంతి ఫర్ మీ!”

రాం బిత్తరపోయాడు, జయంతి చెప్పేసినట్టుందనుకుని. తర్వాత జరిగిన సంభాషణలో జాగ్రత్త పడవలసివచ్చింది. తనింకా పెళ్లి చేసుకోలేదని చెబితే జయంతి కోసమే అని తెలిసిపోతుందని పెళ్లయిందని బొంకాడు. కానీ జయంతి గడుసుది. పట్టేసింది. అరగంట తర్వాత ఫౌంటెన్ వద్ద ఒంటరిగా తారసిల్లినప్పుడు అడిగేసింది.

“నీకు పెళ్లయిందా? పర్సూ తీయ్. నీ భార్య ఫోటో చూస్తాను” అని.

అబద్ధాన్ని కమ్ముకోవడం కూడా రాంకి. పేలవంగా నవ్వాడు.

“నా కోసమే కదూ! నేను చూడు హాయిగా కులుకుతున్నాను. నువ్వు మాత్రం, నా కోసం..” అంటూండగానే ఆమె గొంతు గద్దదమయింది.

“ఛ, ఛ. అలా అనుకోకు. జయ్ అందగాడు, ధనవంతుడు. నీకు తగిన భర్త. పేర్లు కూడా కుదిరాయి చూడు. అతని స్థానంలో నన్నూహించుకుంటే నీ మీద జాలి వేస్తుంది నాకు” అని ఓదార్చాడు.

“నీకు తెలియదులే, రాం. నువ్వొట్టి అమాయకుడివి” అంటూ జయంతి వెళ్లిపోయింది. రాత్రి గడుస్తున్న కొద్దీ జయ్ తాగడం ఎక్కువయిపోయింది. జయంతి వచ్చి రాం టేబుల్ వద్ద కూచుంది మౌనంగా. ఒక అరగంట గడిచేక అడిగింది -

“నేను మా ఆయన్ని వదిలిపెట్టి వచ్చేస్తే నన్ను స్వీకరిస్తావా, రాం?” అని.

“జోక్స్ వేసే విషయమా అది? అతని లాటి వాణ్ని నువ్వు వదిలిపెట్టడమేమిటి!?” అన్నాడు రాం.

“కారణాలు నీకనవసరం. నువ్వు అడగావద్దు. నేను చెప్పా చెప్పను. ఎల్లండి డైరెక్టుగా నీ హోటల్ రూమ్‌కి వచ్చేస్తాను. నీతోనే ఉంటాను. అతనికి విడాకులు ఇవ్వను. కోర్టుకెక్కను. సరేనా?” అంది జయంతి దృఢంగా.

“అంతకంటేనా?” అన్నాడు రాం అయోమయం, ఆనందం కలిసిపోగా.

“ఇంకో విషయం. నేను సరేననేదాకా నువ్వు నా ఒంటిమీద చెయ్యి వెయ్యకూడదు. నీకు సమ్మతమయితేనే చెప్పు. నువ్వు మంచివాడివి, మాట మీద నిలబడేవాడివి అని నాకు తెలుసు. ఒకే కప్పు కింద కలిసి ఉన్నా కాపురం చేయడానికి వీలు లేదు, నేను మానసికంగా ఎజెస్ట్ అయ్యేవరకూ.

ఏమంటావు?”

రాం కాదనే ప్రశ్నే లేదు. అసలు జయంతి పట్ల అతనికున్న ఆరాధనకు హద్దులు లేవు. ఆమెను కాదని అతను అన్నదెన్నడూ లేదు, చిన్నప్పుడు కలిసి ఆడుకున్న దగ్గర్నుండీ జయంతిదే పై చేయి.

జయంతి మాట నిలబెట్టుకుంది. నిన్న ఉదయమే వచ్చేసింది. చిన్న సూట్‌కేస్‌తో. “నేను ఎందుకు వచ్చేశానని, అంత డబ్బు, హోదా కాలదన్నుకుని ఎందుకు రావలసి వచ్చిందనీ - ఇలాటి ప్రశ్నలు వేయవద్దు. సమయం వస్తే నేనే చెబుతాను” అని వస్తూనే వార్నింగ్ ఇచ్చేసింది. అతను అడగలేదు. ఒక పగలు, రాత్రి పక్కపక్క మంచాల మీద గడిపినా ఆమె శరీరాన్ని తాకలేదు.

అలాటిది తెల్లవారేసరికి ఆమెను చూసేసరికి మనస్సు చలించిందతనికి. అతని కంటే ముందుగానే లేచి స్నానం చేసి, జుట్టు ఆరబెట్టుకుంటూ పేపరు చదువుకుంటూన్న ఆమె అతి మనోహరంగా కనబడిందతనికి. వెళ్లి ఆమె శిరోజాలలో, ఉరోజాలలో మొహం దాచుకుందామనిపించింది. మంచులో తడిసిన గులాబిలా ఉన్న ఆమెను సంపూర్ణంగా ఆఘ్రాణించ బుద్ధేసింది.

ఎడిటోరియల్ పేజీ తిరగేస్తూ ఇటువైపు చూసిన జయంతి కంటికి చిత్తరువులా నిలబడిపోయిన రాం కనబడ్డాడు.

“గుడ్‌మార్నింగ్! ఏమిటి అలా నిలబడిపోయావ్? నిలబడే కలలు కంటున్నావా?” అని పలకరించింది.

“కలల కన్యను చూస్తున్నాను” అన్నాడు రాం పొయెటిక్‌గా.

జయంతి తనను తాను చూసుకుని సర్దుకుని కూచుంది. చిరునవ్వు నవ్వుతూనే “జాగ్రత్త, కలలు లాగానే కలల సుందరి కూడా కరిగిపోగలదు” అని హెచ్చరించింది. ఆమె యాదృచ్ఛికంగానే అలా అన్నా ఆ మాట నిజమై కూచుంది కాస్సేపటికే. పేపరు చూస్తున్న జయంతి బిజినెస్ సెక్షన్ దగ్గరకు వచ్చేసరికి ఉలిక్కిపడింది. అలా చూస్తూ ఉండిపోయింది. కాఫీకి ఆర్డరిచ్చి వచ్చిన రాం కంగారుపడ్డాడు పాలిపోయిన ఆమె ముఖం చూసి.

“ఎస్కే ఫైనాన్స్ పై కేసు పెట్టారని వచ్చింది పేపర్లో” అంది ఆమె సమాధానం చెప్పినట్టు.

“అయితే నీకేం?” అన్నాడు రాం తికమకపడుతూ.

“అది జయ్‌కి సంబంధించినదే. ఇలా కష్టసమయంలో అతన్ని నేను విడిచిరావడం భావ్యం కాదు” అంది జయంతి నెమ్మదిగా.

“అంటే?”

“అంటే... నేను వెనక్కి వెళ్లిపోతాను. అతన్ని వదిలిపెట్టడానికి నేను సిద్ధమే కానీ, సరిగ్గా ఇలాటి ఇబ్బంది వచ్చినప్పుడు ఇలా చేయడం దుర్మార్గం అనిపిస్తోంది. ఆపద వచ్చినప్పుడు భార్య కూడా ద్రోహం చేసిందని అతను అనుకోకూడదు. ఇవన్నీ కాస్త సెటిల్ అయ్యేవరకూ నేను అతనికి అండగా నిలవాలి” అంది జయంతి ఒక్కొక్క మాట పేర్చుకుంటూ.

ఆమె నిర్ణయం రాంకు నచ్చలేదు. కానీ ఆమె చెప్పినది కూడా సబబైనదే కాబట్టి ఏమీ అనలేకపోయాడు. “కంగారుపడకు. కాఫీ తాగి కాస్సేపు తాపీగా ఆలోచించు. నువ్వేం చేసినా నాకు సమ్మతమే. నువ్వు ఏవిధంగానూ మనస్సు కష్టపెట్టుకోవడం నేను సహించలేను.” అన్నాడు కొంతసేపటికి.

జయంతి కళ్లలో నీళ్లు. “రాం, నీ అంతటి నైస్ పర్సన్, ఉత్తముడు కాగడా వేసి వెతికినా కనబడదు. లెట్ మీ థింక్ ఇట్ ఓవర్” అంది.

అన్నట్టుగానే బట్టలు సర్దుకుంటూ కూడా ఆలోచనలో పడింది. వెళ్లడానికి రెడీ అయి కూడా సూటుకేసు ముందు పెట్టుకుని అరగంట సేపు కూచుంది. చివరికి తిరిగి వెళ్లడానికే నిశ్చయించుకుని ఆటోను పిలవమన్నప్పుడు మాత్రం రాం బావురుమన్నాడు. అప్పుడతన్ని చూసి ఆమె ఊగిసలాడింది ఒక్క నిమిషమే! అతని చేయి తడుతూ, “హోల్డ్ ఇట్, మై ఫ్రెండ్! ఇదేదో తేలిందాకానే కదా నేను అతనితో ఉండేది” అంది.

జయంతి ఇల్లు చేరేసరికి జయ్ సోఫాలో అడ్డదిడ్డంగా పడివున్నాడు. ఫోన్ పక్కన పడేశాడు, ఎవరి కాల్స్ రిసీవ్ చేసుకోదలచుకోలేదు లాగుంది. జయంతిని చూస్తూనే “వచ్చావా?” అంటూ ఆర్తిగా కౌగలించుకున్నాడు. “ఈ పనివాళ్లు చూడు, నువ్వు ఎక్కడికో వెళ్లిపోయావ్ అన్నారు.”

“మిమ్మల్ని వదిలి ఎక్కడికి వెళ్లిపోతాను? మీరెలాగూ రేసులకు వెళ్లారు కదాని ఫ్రెండు మ్యారేజంటే విజయవాడ వెళ్లారు. ఎప్పుడు వచ్చారు బెంగుళూరు నుంచి?” అంది జయంతి అతని తల నిమురుతూ.

“పొద్దున్నే! పేపరు చూశావా? అంతా గడబిడయిపోయింది. అందరూ ఫోన్లు చేసి ఒకటే అడగడం. ఏం చెయ్యాలో పాలుపోవడం లేదు. సమయానికి ఆడిటరు కూడా ఊళ్లో లేడు. ఇలా అయితే మార్కెట్లో తలెత్తుకోవడం కష్టం. ఏదో ఒకటి చెయ్యాలి” అన్నాడు దిగాలుగా.

జయంతి అతని తలను ఒడిలోకి తీసుకుని హత్తుకుంది. “చేద్దాం. ఖంగారు పడవద్దు. నేనున్నానుగా మీ పక్కన! భయం ఎందుకు? రెండు, మూడు రోజులు రెస్టు తీసుకోండి. ఎవరైనా వస్తే, ఫోన్ చేస్తే నేను చూసుకుంటాను.”

జయ్ మొహంలో కొత్త వెలుగు వచ్చింది. “నీలాటి భార్య నా చెంత ఉంటే ఇక నేను వర్రీ కావటం దేనికి?” అన్నాడు ఆమె కళ్లలోకి చూసి నవ్వుతూ.

జయంతి అతనికి ఇచ్చిన మానసిక స్థయిర్యం వల్లనో ఏమో మూడురోజుల్లో జయ్ మామూలు మనిషయ్యాడు. ఒకటి రెండు సార్లు ఇల్లు వదిలి బయటకు కూడా వెళ్లివచ్చాడు కూడా. మూడో రోజు సాయంత్రం భార్యను పిలిచి, “జయంతీ, ఇవాళ సాయంత్రం పార్టీకి వెళదాం పద. బిజినెస్ సర్కిల్ కాదులే. మా రేస్ క్లబ్ ఫ్రెండ్స్. వర్రీలు వదులుకుంటే తప్ప బుర్రకు పదును పెట్టలేం.” అన్నాడు.

జయంతి సంతోషించింది. పార్టీ కెళ్లి కేరింతలు కొడితే అతను ధైర్యాన్ని, స్థయిర్యాన్ని తిరిగి తెచ్చుకోగలడని ఆమెకు తెలుసు. కానీ అతని కోరిక విని తెల్లబోయింది.

“క్రితం సారి నీ పుట్టినరోజుకి కొనివ్వలేదూ ఆ స్వర్ట్ వేసుకుని రా పార్టీకి.” అన్నాడు జయ్.

“అదా? ఛ, ఛ. బొత్తిగా అబ్సీన్ గా ఉంటుంది. ముందూ, వెనకా చాలా లో కట్. పుట్టినరోజు పూటా మీరు అప్ సెట్ అవుతారని ఆ రోజు పార్టీకి వేసుకున్నాను కానీ మళ్లీ దాన్ని ముట్టుకోలేదు. అది వేసుకుంటే నాకు సిగ్గు వేస్తుంది బాబూ!”

“అది నువ్వు వేసుకుని వస్తూ ఉంటే నిన్ను చూసిన వాళ్లందరూ నా అదృష్టానికి కుళ్లి, కుళ్లి ఏడవాలి. అది నాకెంత మొరేల్ బూస్టర్ నువ్వు ఊహించలేవు. ఇవాళ, నా కోసం అది వేసుకుని రా.” అని పట్టుబట్టాడు జయ్.

జయంతి చాలాసేపు ఒప్పుకోలేదు. చివరికి వాదనలు పెరిగి, జయ్ డిప్రెషన్ లోకి వెళ్తున్నాడని గ్రహించినప్పుడు ఒప్పుకోక తప్పలేదు. అతని కోరికను మన్నించినందుకో ఏమో పార్టీలో మహా హుషారుగా ఉన్నాడు. తిరిగివస్తూంటే ఆమె అంది. “ఈ డ్రెస్ వేసుకోవడం ఇదే ఆఖరిసారి. ఇంక ఏ కోరికలూ కోరకండి.”

“రేపటి నుండి ఈ డ్రెస్ వేసుకోవద్దు కానీ ఇవాళే నాది ఒకే ఒక్క కోరిక తీర్చేయ్” అన్నాడు జయ్ ఇంటి బయటే కారు ఆపుతూ.

“పోర్టికోలో పెట్టారు... రాత్రి పది అయింది. మళ్లీ బయటికి వెళ్లాలా మీరు?” అడిగింది జయంతి.

“వెళ్లాలి. నేను కాదు నువ్వు. చెప్పేది జాగ్రత్తగా అర్థం చేసుకో. మా కంపెనీ వ్యవహారాలు అనుకున్నదానికంటే అధ్వాన్నంగా తయారయ్యాయి. కొన్ని ముఖ్యమైన కాగితాలు ఆఫీసర్లు పట్టుకుపోయారు. అవి కనక బయటకొస్తే పరువు పోతుంది. ఆత్మహత్య చేసుకుని చావాల్సిందే తప్ప వేరు గతి లేదు. ఆ పేపర్లు ఒకతని దగ్గర ఉన్నాయి. అతను మనకు కావలసిన వాడే. రాం!” అన్నాడు జయ్ సీరియస్ గా.

జయంతి కాస్త ఆగి ఊపిరి పీల్చుకుంది. “రామా? అతని దగ్గరికి వెళదాం. అడిగి చూద్దాం.” అంది.



“వెళదాం కాదు. నేను వచ్చినా లాభం లేదు. అతనికి నా మీద అసూయ తప్ప ప్రేమ ఉండడానికే వీలు లేదు. నువ్వయితో చిన్నప్పటి నుండి తెలిసున్న దానివి. ఫ్రెండువి. నువ్వు డిగితే కాదనదు. ఇప్పుడే కార్లో వెళ్లి ఆ కాగితాలు అడిగి వట్టు కొచ్చేయ్. వాటిని కాల్చి పారేస్తే మనం గట్టెక్కినట్టే.”

“ఇప్పుడా? ఇంత రాత్రా? నేను ఒక్కత్తినీనా? మీకేమైనా మతి పోయిందా?”

“ఫరవాలేదు. తెల్లవారిందంటే అతని వద్దనుండి

ఆ పేపర్లు వెళ్లిపోతాయని ఆడిటరు చెప్పాడు. ఇది నా లైఫ్ అండ్ డెత్ క్వశ్చన్.”

“చాలైంది” అంటూ ఆమె ఇంట్లోకి విసవిసా వచ్చేసింది. ఆమె వెనక్కాలే బెడ్ రూమ్ లోకి వచ్చిన జయ్ డ్రెస్సింగ్ టేబుల్ డ్రాయర్ తెరిచి పిస్తోలు బయటకు తీసి కణతలకు గురిపెట్టుకున్నాడు. బాత్ రూమ్ లోంచి బయటకు వచ్చిన జయంతి అది చూసి కంగారుపడింది. “ఏమండీ, ఏమిటా పని?” అంటూ.

“నేను చెప్పినట్లు చేయకపోతే నా కిదే గతి!” అన్నాడు జయ్ అతి గంభీరంగా.

“సరే, మీ ఇష్టం. వెళతాను. రాం ప్రవర్తన మీద నాకు నమ్మకం ఉంది. పది నిమిషాల్లో బట్టలు మార్చుకుని బయలుదేరతాను. మీరు ఏ అఘాయిత్యం చేయకండి” అని దిగివచ్చింది జయంతి.

“బట్టలు మార్చుకునే అవసరం లేదు. ఇలాగే, ఇప్పుడే వెళ్లు. ఆలస్యం అయినకొద్దీ దేంజరే! వెళ్లి అతన్ని ఎలాగో అలాగ కన్విన్స్ చేసి తీసుకురా!” అని మంకుపట్టు పట్టాడు జయ్.

అతన్ని దీర్ఘంగా చూస్తూ ఉండిపోయింది జయంతి. రెండు నిమిషాల తర్వాత ఆమె ‘సరే, వెళతాను, కారు బయటే ఉందిగా’ అన్న తర్వాతనే అతను పిస్టల్ లోపల పడేశాడు.

జయంతిని చూస్తూనే రాం ఉలిక్కిపడ్డాడు. “స్టర్ట్, షూస్, గ్లవ్స్, బాజ్ హెయిర్ అచ్చం దొరసానిలా ఉన్నావ్. ఇంతరాత్రి వేళ ఎక్కడికి బయలుదేరావ్ జయంతీ?” అంటూ కంగారుపడ్డాడు. “నీ దగ్గరికే. మా ఆయన పంపాడు. నీ దగ్గర ఆయన కంపెనీ పేపర్లు ఉన్నాయటగా! అడిగి తీసుకురమ్మన్నాడు.” అంది జయంతి ధైర్యంగా విషయంలోకి వస్తూ.

“మీ ఆయన పేపర్లా!? నా దగ్గర ఉన్నవి ఎస్కే ఫైనాన్స్ సంజయ్ కుమార్వి...”

“జయ్ పూర్తిపేరు సంజయ్ కుమారని నీకు తెలియదు కాబోసు..”

“ఓహో!” అంటూ కుర్చీలో కూలబడిపోయేడు రాం. “జయంతీ! ఐ యామ్ సారీ టు సే.. మీ ఆయన చాలా పెద్ద ఫ్రాడ్. జనం డబ్బు చాలా గోల్మాల్ చేసాడు. ఎ గ్రేట్ స్విండర్. కంపెనీ డబ్బుతో రేసులాడి చాలా పోగొట్టాడు. జైలు శిక్ష ఖాయం.” అని ఆగేడు.

జయంతి ఏమీ మాట్లాడకపోవడంతో “ఈ పరిస్థితుల్లో నేనేం చేయాలని ఆశిస్తున్నావ్? నేనెప్పుడూ నిజాయితీగానే వ్యవహరించేను. కానీ నీ సంగతి వేరు. నిన్ను కాదనలేని వీక్నెస్ నాది. ఏం చేయమంటావో చెప్పు. అదే చేస్తాను” అన్నాడు కాస్సేపటికి రాం కళ్లు తుడుచుకుంటూ.

“అయితే ఆ పేపర్లు నాకిచ్చేసెయ్” అంది జయంతి స్థిరంగా.

రాం వెంటనే ఆ పేపర్లు పట్టుకొచ్చి ఇచ్చినప్పుడు జయంతి కన్నీళ్లు ఆపుకోలేకపోయింది. “రాం, యూ ఆర్ సింప్లీ గ్రేట్!” అంటూ బయటకు నడిచింది. ఆమె అనుకున్న పని పూర్తి చేసి ఇల్లు చేరే సరికి పన్నెండు గంటలయింది. జయ్ హాల్లోనే వెయిట్ చేస్తున్నాడు. ఆమెను చూడగానే దిగ్గున లేచి నిలబడ్డాడు. ఆమె మౌనంగా బెడ్ రూమ్ లోకి నడిచింది. ఏం జరిగిందో తెలియక అతనూ వెంట నడిచాడు.

“పని అయింది” అంది జయంతి క్లుప్తంగా తలుపులు మూస్తూ.

“అమ్మయ్య, ఇక నాకు టెన్నీస్ లేదు” అని సంతృప్తిని వెల్లడించాడు జయ్.

“నేను ఇప్పటిదాకా రాలేదన్న టెన్నీస్ లేదా?” అడిగింది జయంతి.

“వెళ్లింది నీ ఫ్రెండు దగ్గరకేగా! భయం ఎందుకు?” అన్నాడు జయ్ చులాగ్గా.

“ఎంత ఫ్రెండ్యినా ఇలాటి బట్టలేసుకుని, ఇంత రాత్రి...” రొక్కించింది జయంతి.

“జయంతీ, ఇక ఆ విషయం వదిలిపెట్టు. దాని గురించి మనం మాట్లాడుకోవడం అనవసరం. జరిగిందేదో జరిగిపోయింది. మన కష్టాలు గట్టెక్కాయి. లెటజ్ సెలబ్రేట్ ఇట్.” అంటూ విస్కీ బాటిల్ తీయబోయేడు జయ్.

“జయ్, మీ కష్టాలు గట్టెక్కాయి కాబట్టి, మీరు ఇప్పుడు డిప్రెషన్ లో నుండి బయటకు వచ్చేరు కాబట్టి మీ వద్ద దాచిన విషయం ఇప్పుడు చెప్తాను. మీకు పనివాళ్లు చెప్పినది కరక్టే. నేను మిమ్మల్ని, ఇంటిని విడిచి వెళ్లిపోయాను. రాం దగ్గరకి. కానీ లెట్ మీ టెల్ యూ... అతనెంత జంటిల్ మన్ తెలుసా? నేను వద్దంటే నన్ను ముట్టుకోను కూడా ముట్టుకోలేదు. పేపర్లో న్యూస్ చూసి వెనక్కి వెళ్లిపోతానంటే అడ్డు చెప్పలేదు...” జయంతి చెప్పింది అతని కేసి సూటిగా చూస్తూ.

జయ్ మొహం ఎర్రబారింది. చేతిలో ఉన్న గ్లాసులోని విస్కీ గొంతులోకి పోసుకుని “...సరే, సరే... నేను నిన్ను క్షమించాను. ఇక ఆ విషయం వదిలిపెట్టు” అన్నాడు చికాగ్గా.

“కానీ నేను క్షమించలేను” అంది జయంతి సీరియస్ గా.

“ఎవర్ని?” తెల్లబోయాడు జయ్.

“మిమ్మల్ని. మీకు ఇతర స్త్రీలతో సంబంధాలు ఉన్నాయని తెలిసి మిమ్మల్ని విడిచిపెట్టి వెళ్లిపోయినా నా మనస్సులో నుండి మిమ్మల్ని పూర్తిగా తుడిచివేయలేకపోయాను. కారణం - వాళ్లందరితో బాటు నాకూడా మీ మనస్సులో చోటు ఉందని నమ్మడం వల్ల! ఇవాళ నాకు తెలిసిపోయింది. మీరు నన్ను ప్రేమించడం లేదని. మీరు నన్ను పెళ్లి చేసుకున్నది - నా అందాన్ని ఇంకోళ్లకు ఎరవేసి మిమ్మల్ని మీరు కాపాడుకోవడానికి అని అర్థమయింది. మీ దృష్టిలో నేను ఇంత చురుకైన అయిపోయానా?” అంటూ

ఏడవసాగింది జయంతి.

తాగుతున్న గ్లాసు పక్కన పెట్టేసి జయ్ ఆమె పొదివి పట్టుకుని దగ్గరకు లాక్కున్నాడు.

“ఏమిటి జయంతీ, ఇలా మాట్లాడుతున్నావ్? నువ్వంటే నాకు చులకన అని ఎందుకనుకుంటావ్? నీ గురించి, రాం గురించి తెలుసు కాబట్టే, నమ్మకం ఉంది కాబట్టే నిన్ను పంపించాను. గతాన్ని తప్పి బాధపడడం అనవసరమని అలా అన్నాను కానీ.. పోన్లే అవన్నీ వదిలిపెట్టి రాం ఇచ్చిన కాగితాలు ఇలా పట్టుకురా. కాల్చిపారేద్దాం. వాటి సాక్షిగా ఇంకే ఆడదాని వంకా కన్నెత్తి చూడనని ప్రమాణం చేస్తాను. సరేనా?” అంటూ అనునయించేడు జయ్.

జయంతి బ్యాగ్ లోంచి ఒక కవరు తీసి జయ్ కిచ్చింది. సిగర్ లైటర్ అందించింది. సిగర్ లైటర్ వెలిగించబోయి ఆగి ఆ కవర్ లోని కాగితాలను పైకి లాగిచూసాడు జయ్. అవన్నీ జిరాక్స్ కాపీలు! చూస్తూనే ఉగ్రుడయ్యాడు.

“జయంతీ, బలరాం ఇచ్చిన కాగితాలు ఇవేనా?” అని అడిగేడు తీక్షణంగా.

“అవును. ఏ?”

“ఇవి ఏమిటో తెలుసా? జిరాక్స్ లు” అంటూ పళ్లు నూరుకున్నాడు జయ్. “ఒరేయ్, రాం, ఇంత దగానా? నా భార్యను అప్పనంగా అనుభవించి జిరాక్స్ లు చేతిలో పెట్టి పంపిస్తావా? బాస్టర్డ్... నిన్ను ప్రాణాలతో వదలకూడదురా...” అంటూ రివ్వన వెళ్లి పిస్తోలు చేతిలోకి తీసుకున్నాడు.

జయంతి కంగారుపడింది. “తొందరపడకండి. అతన్నేం అనకండి. అతను ఒరిజినల్స్ ఇచ్చాడు. నేనే జిరాక్స్ కాపీలు తీయించడానికి షాపు కోసం తిరగడంలో లేటయ్యింది. రాత్రి కదా, అన్నీ మూసేసి ఉన్నాయి..”

జయ్ భృకుటి ముడిపడింది. “...జిరాక్స్ లెందుకు తీయించావ్?”

“అబద్ధం ఎందుకు చెప్పడం? కావాలనే జిరాక్స్ లిచ్చాను. మళ్లీ ఈసారి మీరు ఇంకోడి దగ్గరకు ఇలా వెళ్లమంటే వెళ్లనని చెప్పి బ్లాక్ మెయిల్ చేయడానికి పనికివస్తుందని...”

“హా డేర్ యూ... నువ్వు, నీ రంకు మొగుడూ కలిసి నన్ను బ్లాక్ మెయిల్ చేద్దామనుకున్నారన్నమాట! మీ ఇద్దరి మధ్యా ఏమీ జరగలేదని నేను నమ్ముతున్నానని అన్న తర్వాత కూడా నీ ఐడియా మారలేదన్నమాట...”

“మరి అలా నమ్మితే ‘...నా భార్యను అప్పనంగా అనుభవించి’ అన్నమాట ఎందుకు వచ్చింది? రాం అనుభవించడానికే నన్ను పంపారని ఒప్పుకున్నట్టయిందిగా. నా శరీరాన్ని అప్పగించి మీ దొంగ వ్యాపారాన్ని కాపాడుకుందామని చూసినట్టయిందిగా...”

భార్య నిలదీయడం జయ్ సహించలేకపోయాడు. “అయితే ఏంటంట? మీ నాన్నకు డబ్బు అక్కర్లేదా? అక్కరలేకపోతే రాంకే ఇచ్చి నీ పెళ్లి జరిపించేవాడుగా! నీ అందాన్ని ఎరచూపి మాలాటి కోటీశ్వరులతో వియ్యం అందాడు. ఆయనదీ వ్యాపారమే!” అంటూ అరిచేడు.

జయంతి ఇక సహించలేకపోయింది. “మిస్టర్ జయ్! అన్ని వ్యాపారాలలోనూ నీచమైనది భార్య శరీరాన్ని పెట్టుబడిగా పెట్టి చేసే వ్యాపారం. అలాటి వ్యాపారస్తులకు బతికే అర్హత లేదు” అంటూ అతని చేతిలోని పిస్తోలును గ్లవ్ వేసుకున్న చేత్తో లాక్కాని అతని కణత మీద పెట్టి కాలేసింది.

రెండు నిమిషాల్లోనే పోలీసులకు ఫోన్ చేసింది. తుపాకీ చప్పుడు విని బెడ్ రూమ్ లోకి వచ్చిన తనకు భర్త శవం కనబడిందని, ఎస్కే ఫైనాన్స్ కంపెనీ వ్యవహారాలు బయటకు పొక్కడంతో చాలా మధన పడి ‘ఆత్మహత్య’ చేసుకోవడానికి నిశ్చయించుకున్నట్టుందని, అందుకే తన జీవితంలో ఆఖరిరోజును పార్టీతో ఉల్లాసంగా గడిపారని కూడా వివరించింది.

భర్త పోయిన ఏడాదికి గానీ రాంను పెళ్లి చేసుకోలేదు జయంతి.

